



## ආලිම්වරුන්ට ගරු කරමු

සියල්ල මැව්වේ අල්ලාහ් ය. සියල්ලෙහි පරිපූර්ණ දැනුම ඇත්තේ ඔහුට ය. අල්ලාහ් ආදම් අලෙහිස්සලාම් කුමාට ඉගැන්වී ය. ඔහු නබි සල්ලේලාහු අලෙහිවසල්ලම් කුමාණන්ට ඉගැන්වූයේ ය. එකුමාණෝ සහාබාවරුන්ට ඉගැන්වූහ. ඔවුන්ගෙන් පරපුරෙන් පරපුරට දැනුම හදාරමින් පැමිණි අය, “ආලිම්වරු” (ඉස්ලාමීය විද්වත්හු) යැයි අමතනු ලබන්නෝ ය.

ඉස්ලාම් ධර්මය දැනුම ලබා ගැනීම ප්‍රිය කරයි; එය හැදෑරූ උගතුන්ව ද ප්‍රිය කරයි.

“ඔහු (අල්ලාහ්) අනිමත කළ අයට ප්‍රඥාව දෙන්නේ ය. කවරෙකුට ප්‍රඥාව දෙනු ලැබුවේ ද ඔහුට නියත වශයෙන්ම අධික යහපත දෙනු ලැබ ඇත. අවබෝධය ඇත්තවුන් හැර (සෙසු අය) මෙනෙහි නොකරති.” (අල් කූර්ආන් 2:269)

මුස්ලිම්වරයකුට දැනුම ලැබූ තැනැත්තකු හෝ දැනුම ලබන්නකු හෝ ඊට සවන් දෙන්නකු හෝ එය ප්‍රිය කරන්නකු හෝ මිස අන් අයෙකු ලෙස සිටිය නොහැක.

නබි සල්ලේලාහු අලෙහිවසල්ලම් කුමාණෝ ආලිම්වරුන්ගේ මහඟු භාවය පිළිබඳව පහත පරිදි ප්‍රකාශ කොට ඇත්තාහ.

ඔබගෙන් සාමාන්‍ය මිනිසෙකුට වඩා මට ඇති උසස් භාවය මෙන්, (දැනුමෙන් තොර) නැමදුමෙහි නිරත වන කෙනෙකුට වඩා ආගමික විද්වත්තු උසස් වන්නෝ ය” (තිර්මිදි)

ආලිම්වරු දහම හොඳාකාර ව හැදෑරූ අය වෙති. ඔවුන්ගේ ජීවිත ද, ක්‍රියා පිළිවෙත ද ඒ පදනම මත ගොඩ නැගී තිබෙනු ඇත. ඔවුහු ඉස්ලාමයේ කැඳවුම්කරුවෝ වෙති. ඔවුන්ගේ පැවැත්මක් දායකත්වයක් සමාජයට අත්‍යවශ්‍ය වූ කරුණකි. ඔවුන් සමඟ ලෙන්ගතුව සිටීමට සලස්වා ගෞරවයට පත් කිරීම ඉස්ලාමයේ මඟ පෙන්වීම වන්නේ ය.

කෙනෙක් දැනුම සොයා පිට වූ මොහොතේ සිට ඔහු අල්ලාහ්ගේ කරුණා දයාවට පාත්‍ර වූවෙක් වන්නේ ය. ස්වර්ගය කරා ගමන් ගන්නා මාර්ගය අල්ලාහ් ඔවුන්ට පහසු කර දෙන්නේ ය.

දැනුම ලබා ගැනීමටත්, එය රැක ගැනීමටත්, එය ජනයාට ඉගැන්වීමටත්, යහපත පනවා අයහපත වැළැක්වීමට ද ආලිම්වරු දැරූ විවිධ උත්සහයන් ඉස්ලාමීය ඉතිහාසයේ සඳහන් වී ඇත. මුස්ලිම් ප්‍රජාව දුබල වූ අවස්ථාවල දී ළැදියාවෙන් හා ස්ථිරව සිට එය ශක්තිමත් කර ජනයා යහමාර්ගය කරා ගෙන ආ බොහෝ ඉස්ලාමීය විද්වතුන්ගේ පරිත්‍යාගශීලීත්වය ඉතිහාසයේ දක්නට ලැබේ. සමහර අවස්ථාවල දී ඔවුහු එකල පාලකයින්ගේ දඬුවමට ද ලක් වූහ. සිරගත කරනු ලැබූහ; මරණය පවා වැළඳ ගත්හ. ඉමාම් අබු හනීෆා රහ්මතුල්ලාහ්, ඉමාම් අහ්මද් ඉබ්නු හන්බල් රහ්මතුල්ලාහ්, සර්ද් ඉබ්නු සුබයිර් රහ්මතුල්ලාහ් යනාදීහු එවැනි යුග පරිත්‍යාගශීලීන්ට උදාහරණයෝ වෙති.

දහම් අධ්‍යාපනය ආලෝකයකි. ආලිම්වරයකු තමා ලබාගත් දැනුම මගින් ඔහු තමන් මෙන් ම සමාජය ද යහ මග ඔස්සේ රැගෙන යයි. එමගින් සමාජය යහපත් වේ. ජනතාව ස්වර්ගයට යාමේ භාග්‍යය හිමි කර ගනිති. දහම් අධ්‍යාපනය වර්ධනය වීමත් සමඟ ම ආලිම්වරුන් කෙරෙහි වන ගරුත්වය ද ඉහළ නැංවේ.

“අල්ලාහ්, ඔහුගේ දේවදූතයින්, අහස හා පොළොවෙහි සිටින සියලු මැවීම් තව ද තුඹසෙහි වෙසෙන කුහුඹුවන් සහ මුහුදේ ඇති මාළු යනාදී මේ සියල්ල මිනිසාට යහමඟ පෙන්වන්නන් (ආලිම්වරුන්) වෙනුවෙන් ප්‍රාර්ථනා කරති.” (කිර්මදී)

සමස්ත ලෝකය ම මවා පාලනය කරන්නා වූ රබ්බු වන අල්ලාහ් ද, මලාඉකාවරුන් ඇතුළු කුඩා සහ විශාල ප්‍රමාණයේ මැවීම් සියල්ල උගත් ආලිම්වරුන් වෙනුවෙන් ප්‍රාර්ථනා කරන්නේ නම් ඔවුහු අතිවිශිෂ්ට ගණයේ අය ලෙස සැලකෙති. උගතුන්ගේ ශ්‍රේෂ්ඨත්වය සුවිශේෂී වේ. නබිවරුන්ට පසුව මෙලොවෙහි සහ පරලොවෙහි ඉදිරියෙන් සිටින්නෝ ද ඔවුහු ම වෙති.

ඥානය හා අඥානවත්තකම සම කළ නොහැක. ඥානවත්තයා පැහැදිලි ආලෝකයේ ගමන් කරයි. අඥානවත්තයා අන්ධකාරයේ ඔබ මොබ හැපී ගැටී කලබලයෙන් යුතුව පීඩා විඳී. ඥානවත්තයා අභ්‍යන්තර දෘෂ්ටි කෝණයෙන් බලයි. නමුත් ඥානය නොමැත්තා බලන්නේ බාහිර දෘෂ්ටි කෝණයෙන් පමණි.

දැනුම ඇත්තන් හා දැනුම නැත්තන් සමාන වන්නේ දැ” යි (නබි) පවසවු! සැබැවින් ම උපදෙස් ලබන්නේ අවබෝධය ඇත්තන් ම ය. (අල් කුර්ආන් 39 : 9)

සැබැවින් ම අල්ලාහ්ට ඔහුගේ ගැත්තන් අතුරින් බිය වන්නේ ආලිම්වරු වන (දැනුම ඇත්තන්) ම ය. (අල් කුර්ආන් 35 : 28)

## ආලිම්වරුන්ට ගරු කළ යුත්තේ කෙසේ ද?

- ආලිම්වරු, නබිවරුන්ගේ පරපුරෙන් පැවතෙන්නෝ වෙති. එබැවින් “ඔවුන්ගේ කාර්යභාරය ශ්‍රේෂ්ඨ ය” යන හැඟීම අප තුළ වඩාත් තහවුරු කර ගත යුතු ය.
- ඔවුන් දෙස ගරුත්වයකින් යුතුව බැලිය යුතු ය.
- ඔවුන්ගේ උපදෙස්වලට සවන් දිය යුතු ය.
- ඔවුන් සමඟ අනවශ්‍ය විවාදවල පැටලීමෙන් වැළකී සිටිය යුතු ය.
- ඔවුන් වෙනුවෙන් කරනු ලබන උපකාරය අන් අය වෙනුවෙන් කරනු ලබන උපකාරයට වඩා ශ්‍රේෂ්ඨ වේ.
- ඔවුන්ගේ ආර්ථිකයට වඩා ඥානය දෙස බැලිය යුතු ය.
- ඔවුන්ගෙන් අදහස් හා යෝජනා ලබාගෙන කටයුතු කිරීමට පුරුදු විය යුතු ය.
- ඔවුන් සමඟ ඇති පරලොවෙහි දී යහපත් ප්‍රතිලාභ ගෙන දෙයි.

මෙලෙස කටයුතු කිරීමෙන් දහම පිළිපැදීමේ භාග්‍යය හිමි වේ.

නබි සල්ලේලාහු අලෙහිවසල්ලම් තුමාණෝ මෙසේ පැවසූහ:

අධ්‍යාපනය ලබන්නා හා ලබා දෙන්නා නිවැරදි මාර්ගයේ සිටිති. මෙම තත්ත්වය නොමැත්තන් වෙත කිසි දු යහ මාර්ගයක් නොවේ. (ඉබ්නු මාජාහ්)

එබැවින් අපි ද ඉගෙනුම ලබමු. ආලිම්වරුන්ගේ ශ්‍රේෂ්ඨත්වය දැන ඔවුන් ගෞරවයට පත් කරමු.

## පාඩමේ ඇතුළත් වැදගත් අරාබි වචන

عَلَّمَ عَلَّمَ

### අභ්‍යාස

1. ආලිම්වරුන්ගේ ශ්‍රේෂ්ඨත්වය හඳිසයන්නේ උදාහරණ සහිතව විස්තර කොට ඇත්තේ කෙසේ ද?
2. දැනුම සොයා ගමන් කරන අය කුමන මාවතේ ගමන් කරන්නෝ වෙති ද?
3. ආලිම්වරුන් වෙනුවෙන් ප්‍රාර්ථනා කරන්නෝ කවරහු ද?
4. ආලිම්වරුන්ගේ ශ්‍රේෂ්ඨත්වය පවසන කුර්ආන් සහ හදීස් වැකිය බැගින් දක්වන්න.
5. ආලිම්වරුන්ට ගරු කළ යුතු ආකාර දක්වන්න.
6. සමාජයේ ආලිම්වරුන්ගේ අවශ්‍යතාව සඳහන් කර ඔබේ මිතුරෙකුට ලිපියක් ලියන්න.